

ఆకాశవాణి, ప్రాంతీయ వార్తా విభాగం

విశాఖపట్నం కేంద్రం

ప్రాంతీయ వార్తలు

తేదీ: 01-07-2025

సమయం : సాయంకాలం 6 గం. 10 ని. లు

ముఖ్యాంశాలు

- ❖ ఎన్నికల హామీలను అమలు చేసేందుకు రాష్ట్ర ప్రభుత్వం కట్టుబడి ఉందని ముఖ్యమంత్రి నారా చంద్రబాబు నాయుడు పునరుద్ఘాటించారు.
- ❖ ఆరోగ్యవంతమైన సమాజ నిర్మాణంలో వైద్యుల పాత్ర అద్వితీయమని మంత్రి సత్య కుమార్ యాదవ్ పేర్కొన్నారు.
- ❖ రాష్ట్రంలో సుమారు 2 లక్షల మందికి త్వరలో స్పృజ్ పింఛన్లను మంజూరు చేయనున్నామని మంత్రి కొండపల్లి శ్రీనివాస్ తెలిపారు.
- ❖ బంగాళా ఖాతంలో అల్పపీడన ఏర్పడిందని భారత వాతావరణ కేంద్రం వెల్లడించింది.

=====

ఎన్నికల హామీలను అమలు చేసేందుకు రాష్ట్ర ప్రభుత్వం కట్టుబడి ఉందని ముఖ్యమంత్రి నారా చంద్రబాబు నాయుడు పునరుద్ఘాటించారు. ఈరోజు తూర్పుగోదావరి జిల్లాలోని మలకపల్లి గ్రామంలో ముఖ్యమంత్రి ఎన్టీఆర్ భరోసా సామాజిక పింఛన్లు పంపిణీలో పాల్గొన్నారు. అనంతరం ఏర్పాటు చేసిన ప్రజావేదిక సభలో ఆయన మాట్లాడుతూ... ప్రతినెలా ఒకటో తేదీన గ్రామాలు కళకళలాడుతున్నాయంటే దీనికి పింఛన్ల ప్రధాన కారణమన్నారు. పింఛన్ల కోసమే నెలకు 2,750 కోట్ల రూపాయలు ఖర్చు చేస్తున్నామన్నారు. పేదలను ఆదుకునేందుకు 'పేదల సేవలో' కార్యక్రమం చేపట్టామని తెలిపారు. 'రాష్ట్రాన్ని పునర్నిర్మాణం చేస్తామని, సంపద సృష్టించి, పెరిగిన ఆదాయాన్ని పేదలకు పంచుతామని హామీ ఇచ్చారు. ఆగస్టు 15 నుంచి మహిళలకు ఉచిత బస్సు సౌకర్యం కల్పిస్తామని చంద్రబాబు నాయుడు పేర్కొంటూ...

(వాయిస్ 33 సెకన్ల)

=====

ప్రజారోగ్య పరిరక్షణకు కృషి చేసే వైద్యుల పట్ల ప్రజలు గౌరవంతో ఉండాలని రాష్ట్ర వైద్య ఆరోగ్య శాఖ మంత్రి సత్య కుమార్ యాదవ్ అన్నారు. జాతీయ వైద్యుల దినోత్సవం సందర్భంగా ఈరోజు విజయవాడలో డాక్టర్ ఎన్.టి.ఆర్. వైద్య విజ్ఞాన విశ్వవిద్యాలయంలో జరిగిన ఒక కార్యక్రమంలో మంత్రి పాల్గొన్నారు. ఈ సందర్భంగా ప్రభుత్వ, ప్రైవేట్ రంగాల్లో సేవలు అందిస్తున్న వైద్యులకు మంత్రి శుభాకాంక్షలు తెలిపారు. అలాగే పలువురు వైద్యులను సత్కరించారు. అనంతరం

ఆయన మాట్లాడుతూ... ఆరోగ్యవంతమైన సమాజ నిర్మాణంలో వైద్యుల పాత్ర అద్వితీయం అన్నారు. కూటమి ప్రభుత్వం అధికారంలోకి వచ్చిన సంవత్సర కాలంలోనే వైద్య వ్యవస్థలో అనేక మార్పులు తీసుకువచ్చి, పేదలకు నాణ్యమైన వైద్యం అందిస్తున్నామని మంత్రి వివరిస్తూ...

(వాయిస్ 30 సెకన్లు)

=====

రాష్ట్రంలో సుమారు 2 లక్షల మందికి త్వరలో “స్పాజ్” పింఛన్లను మంజూరు చేయనున్నామని సూక్ష్మ, చిన్న, మధ్య తరహా పరిశ్రమల శాఖా మంత్రి కొండపల్లి శ్రీనివాస్ తెలిపారు. విజయనగరం జిల్లా అంబటివలస గ్రామంలో ఈరోజు ఎన్టీఆర్ భరోసా పింఛన్లను మంత్రి పంపిణీ చేశారు. ఈ సందర్భంగా ఆయన మాట్లాడుతూ.. ఇప్పటికే రాష్ట్రంలో సుమారు 62 లక్షల 82 వేల మందికి 2,712 కోట్ల రూపాయల పింఛన్ అందిస్తున్నామని, త్వరలో మరో 2 లక్షల మందికి స్పాజ్ పింఛన్లు ఇవ్వనున్నామని వెల్లడించారు. ఇచ్చిన మాట ప్రకారం మహిళలకు సంవత్సరానికి 3 గ్యాస్ సిలండర్లను ఉచితంగా అందిస్తున్నామని తెలిపారు. పేద పిల్లల చదువు కొనసాగేందుకు ఇంటిలో ఎంతమంది పిల్లలు ఉంటే అంతమందికి తల్లికి వందనం అందిస్తున్నట్లు చెప్పారు. ఈనెల 15 నుండి మహిళలకు ఉచిత బస్సు ప్రయాణం కల్పిస్తున్నామని మంత్రి వెల్లడించారు. కూటమి ప్రభుత్వ హయాంలో రాష్ట్రం అభివృద్ధి, సంక్షేమం దిశగా పయనిస్తోందని మంత్రి పేర్కొన్నారు.

=====

ఆంధ్రప్రదేశ్ లో భారతీయ జనతా పార్టీని తిరుగులేని శక్తిగా తీర్చిదిద్దుతానని ఆ పార్టీ రాష్ట్ర నూతన అధ్యక్షులు పీవీఎస్ మాధవ్ అన్నారు. ఈరోజు విజయవాడలో జరిగిన కార్యక్రమంలో పార్టీ రాష్ట్ర అధ్యక్షుడిగా ఆయన ఏకగ్రీవంగా ఎన్నికయ్యారని ఆ పార్టీ జాతీయ కౌన్సిల్ సభ్యులు పీసీ మోహన్ ప్రకటించారు. ఈ సందర్భంగా పీవీఎస్ మాధవ్ మాట్లాడుతూ.. బీజేపీలో సీనియర్ నాయకుల సహకారంతో పార్టీని మరింత ముందుకు తీసుకెళ్తానని పేర్కొన్నారు.

=====

గుంటూరు జిల్లా తాడేపల్లిలోని వైఎస్ ఆర్ కాంగ్రెస్ పార్టీ కేంద్ర కార్యాలయంలో ఈరోజు పార్టీ యువజన విభాగం ప్రతినిధుల సమావేశం జరిగింది. వైఎస్ ఆర్ కాంగ్రెస్ పార్టీ అధ్యక్షులు వైఎస్ జగన్మోహన్ రెడ్డి అధ్యక్షతన జరిగిన ఈ సమావేశంలో ఆ పార్టీ యువజన విభాగం రాష్ట్ర కమిటీ సభ్యులు, జిల్లా, అసెంబ్లీ నియోజక వర్గాల అధ్యక్షులతో పాటు, ఇతర నాయకులు పాల్గొన్నారు. ఈ సందర్భంగా వైఎస్ జగన్మోహన్ రెడ్డి మాట్లాడుతూ... ప్రజలకు కష్టం వస్తే వారితో కలిసి పోరాడాలని దిశానిర్దేశం చేశారు. ప్రతి పక్షంలో ఉన్నప్పుడే రాజకీయాల్లో ఎదుగుతామని, అయితే విలువలు, విశ్వసనీయత చాలా ముఖ్యమని హితవు పలికారు.

విరామం

=====

ప్రధానమంత్రి నరేంద్ర మోదీ డిజిటల్ ఇండియా ఇనీషియేటివ్ ను ప్రారంభించి నేటితో 10 సంవత్సరాలు పూర్తయ్యింది. ఈ దశాబ్ద కాలంలో డిజిటల్ ఇండియా చొరవ దేశంలో గణనీయమైన పురోగతి సాధించింది. మారుమూల ప్రాంతాలకు సైతం ఇంటర్నెట్ సదుపాయాలు అందుబాటులోకి రావడంతో ప్రభుత్వ సేవలు ప్రజలకు మరింత చేరువయ్యాయి. ఆరోగ్య సంరక్షణ, విద్య, బ్యాంకింగ్ మొదలగు సేవలను ప్రజలు ఇప్పుడు సులువుగా పొందగలుగుతున్నారు. డిజిటల్ ఇండియా ప్రచారం కారణంగా దేశంలోని దాదాపు ప్రతి గ్రామానికి మొబైల్ కనెక్టివిటీ విస్తరించింది. డైరెక్ట్ బెనిఫిట్ ట్రాన్స్ ఫర్ (DBT) ద్వారా నలభై నాలుగు లక్షల కోట్ల రూపాయలు బదిలీ చేయబడ్డాయి. డిజిటల్ సేవలు పాలనను పారదర్శకంగా అందించడంతో పాటూ వేగవంతం చేశాయి. యూనిఫైడ్ పేమెంట్స్ ఇంటర్ఫేస్ (UPI) ద్వారా వినియోగదారులు స్మార్ట్ఫోన్ ను ఉపయోగించి బ్యాంకు ఖాతాల మధ్య తక్షణమే నగదుని బదిలీ చేయడానికి డిజిటల్ ఇండియా దోహదం చేసింది. నేడు దాదాపు 46 కోట్ల మంది ప్రజలు, 6 కోట్లకు పైగా వ్యాపారులు UPIని ఉపయోగిస్తున్నారు. డిజిటల్

ఇండియా చొరవ దేశంలోని గ్రామీణ ప్రాంతాలను ప్రధాన సవంతితో అనుసంధానం చేయడంతో పాటూ.. ప్రభుత్వ సేవలను ఆన్‌లైన్‌లో అందుబాటులోకి తీసుకురావడం ద్వారా డిజిటల్ అంతరాన్ని తగ్గించింది.

=====

పాడి పశువుల బలోపేతానికి కేంద్ర, రాష్ట్ర ప్రభుత్వాలు అనేక పథకాలు అమలు చేస్తున్నాయని కృష్ణా జిల్లా పశుసంవర్ధక శాఖ ఉపసంచాలకులు డైరెక్టర్ డాక్టర్ ఎస్.నాగభూషణ్ బాబు అన్నారు. ఈరోజు ఆయన ఆకాశవాణితో మాట్లాడుతూ... జిల్లాలో పశువులు, గొర్రెల సంతతి పెంచడం కోసం కేంద్ర, రాష్ట్ర ప్రభుత్వాలు రైతులకు 50 శాతం రాయితీతో పశువుల దాన, 70 శాతం రాయితీతో పశుగ్రాస విత్తనాలను రైతులకు అందిస్తున్నాయని తెలిపారు. జంతువుల నుండి మనుషులకు వ్యాధులు సంక్రమించకుండా ఈనెల 6వ తేదీన “జనోసిస్ దినోత్సవాన్ని” పురస్కరించకుని జిల్లా వ్యాప్తంగా ఉచితంగా కుక్కలకు యాంటీ రాబిన్ టీకాలను వేయనున్నామని తెలిపారు. కేంద్ర ప్రభుత్వం పశువులు, కోళ్ల పెంపకానికి యూనిట్లను ఏర్పాటు చేసుకోవడానికి రాయితీతో కూడిన పథకాలను ప్రవేశపెట్టిందని, పాడి రైతులు ఈ అవకాశాన్ని వినియోగించుకోవాలని ఆయన కోరుతూ...

(వాయిస్ 35 సెకన్లు)

=====

ప్రజలకు సంతృప్తికరమైన రెవెన్యూ సేవలు అందించాలని అల్లూరి సీతారామరాజు జిల్లా కలెక్టర్ ఎ.ఎస్.దినేష్ కుమార్ అధికారులను ఆదేశించారు. మ్యూటీషన్లు, భూముల రీసర్వే, రెవెన్యూ సమస్యల పరిష్కారంపై అధికారులతో ఈరోజు కలెక్టర్ దృశ్యమాధ్యమ సమావేశం నిర్వహించారు. ఈ సందర్భంగా కలెక్టర్ మాట్లాడుతూ... 368 రెవెన్యూ సమస్యలు అపరిష్కృతంగా ఉన్నాయని పేర్కొన్నారు. రెవెన్యూ సదస్సులు జరిగి 6 నెలలు గడిచినా మ్యూటీషన్ల పరిష్కారం కాలేదన్నారు. ప్రతి వారం సమస్యలు పరిష్కారానికి క్షేత్రస్థాయి సిబ్బందితో సమీక్ష చేసి నెలాఖరునాటికి పూర్తి చేయాలన్నారు. మూడు విజన్లలోని సబ్ కలెక్టర్లు సమస్యల పరిష్కారంపై దృష్టి సారించాలని చెప్పారు. రెవెన్యూ సమస్యల పరిష్కారంలో అక్రమాలకు పాల్పడితే కఠిన చర్యలు తీసుకుంటామని కలెక్టర్ హెచ్చరించారు.

=====

బంగాళా ఖాతంలో అల్పపీడన ఏర్పడిందని అమరావతిలోని భారత వాతావరణ కేంద్రం తెలిపింది. దీని ప్రభావంతో రాష్ట్రంలో అనేక ప్రాంతాలలో తేలికపాటి నుండి ఒక మోస్తరు వర్షాలు లేదా ఉరుములతో కూడిన జల్లులు కురిసే అవకాశముందని వెల్లడించింది. ఒకటి, రెండు చోట్ల భారీ వర్షాలు కురిసే అవకాశముందని పేర్కొంది. గంటకు 40 నుంచి 50 కిలో మీటర్ల వేగంతో బలమైన ఈదురు గాలులు వీచే అవకాశం ఉందని హెచ్చరించింది.

=====

ఇటీవల పెంచిన రైల్వే ఛార్జీల పెంపు ఈ రోజు నుంచి అమలులోకి వచ్చందని రైల్వే శాఖ ప్రకటించింది. వీటి ప్రకారం ఎక్స్‌ప్రెస్ రైళ్ల ఏసీ తరగతుల్లో కిలోమీటరుకు రెండు పైసలు, నాన్ ఏసీలో కిలోమీటరుకు ఒక పైసా చొప్పున ఛార్జీలని పెంచింది. 2020లో ఛార్జీల సవరణ తర్వాత దాదాపు ఐదేళ్లకు మళ్లీ ఛార్జీలు పెరిగాయి. ఇప్పటికే రిజర్వేషన్ చేసిన టికెట్లకు పెంచిన ఛార్జీలు వర్తించవని, జులై 1 నుంచి కొత్త రైల్వే ఛార్జీలు, టికెట్ బుకింగ్లు అమల్లోకి వస్తాయని పేర్కొంది.

=====

=====